

সম্প্ৰতি ১৪০গৰাকী শিক্ষাৰ্থীয়ে এই আঁচনিৰ অধীনত প্ৰশিক্ষণ গ্ৰহণ কৰি আছে। পৰৱৰ্তী পৰ্যায়ত এই আঁচনি ব্যাপকভাৱে ৰূপায়ণৰ চিন্তা-চৰ্চা কৰা হৈছে বুলি ড° শৰ্মাই প্ৰকাশ কৰে।

বাইট-মুখ্যমন্ত্ৰী

০০০০০

ষোড়শ অসম বিধানসভাৰ বাজেট অধিবেশন কাইলৈৰ পৰা আৰম্ভ হ'ব। ২১ দিনীয়া কাৰ্যসূচীৰে এই অধিবেশন চলিব। এই অধিবেশনত বিত্ত মন্ত্ৰী জয়ন্ত মল্লবৰুৱাই ১০ জুলাইত ড° হিমন্ত বিশ্ব শৰ্মা নেতৃত্বাধীন চৰকাৰৰ দ্বিতীয়টো কাৰ্যকালৰ প্ৰথমখন পূৰ্ণাংগ বাজেট উত্থাপন কৰিব। অধিবেশনৰ সময়ছোৱাত মুঠ ১৬ খন বৈঠক হ'ব। অহা ৩১ জুলাইত বাজেট অধিবেশনৰ অন্ত পৰিব। কাইলৈৰ পৰা হ'বলগীয়া বাজেট অধিবেশনৰ প্ৰশ্নোত্তৰ কালৰ প্ৰতি লক্ষ্য ৰাখি বন মন্ত্ৰী জয়ন্ত মল্লবৰুৱাই আজি পৰিবেশ আৰু বন বিভাগৰ বিষয়াসকলৰ সৈতে এখন বৈঠকত মিলিত হয়। উল্লেখযোগ্য যে সদনত মুখ্যমন্ত্ৰী, অধ্যক্ষ, উপাধ্যক্ষ তথা বিৰোধী দলপতিৰ বক্তব্যৰ সময়ত বিধায়কসকলে হস্তক্ষেপ কৰিব নোৱাৰিব বুলি বিধানসভাৰ অধ্যক্ষ ৰণজিৎ কুমাৰ দাসে প্ৰকাশ কৰে। তেওঁ কয়, যে মুখ্যমন্ত্ৰী, মন্ত্ৰীৰ ভাষণৰ পাছতহে বিধায়কসকলে প্ৰশ্ন কৰিব পাৰিব। সৰ্বদলীয় বৈঠকত গ্ৰহণ কৰা এই সিদ্ধান্ত সন্দৰ্ভত অধ্যক্ষগৰাকীয়ে আজি সংবাদমেলযোগে এই কথা অৱগত কৰে।

বাইট (ৰণজিৎ দাস)

০০০০০

ৰাজ্যৰ বন বিভাগে অনিয়ম আৰু নীতি বহিৰ্ভূত কাৰ্যকলাপৰ অভিযোগত যোৰহাট সংমণ্ডলৰ ফৰেষ্টাৰ মণ্টু হাজৰিকাক কৰ্তব্যৰ পৰা নিলম্বন কৰিছে। সামাজিক মাধ্যমত এটা টেলিফোনিক বাৰ্তালাপ বিয়পি পৰাৰ পাছতে বন মন্ত্ৰী জয়ন্ত মল্লবৰুৱাই বিষয়টো গুৰুত্ব সহকাৰে লৈ বনকৰ্মীজনৰ বিৰুদ্ধে তৎকালীনভাৱে প্ৰয়োজনীয় ব্যৱস্থা গ্ৰহণ কৰিবলৈ বিভাগক নিৰ্দেশ দিয়ে। বন মন্ত্ৰীৰ জৰুৰী নিৰ্দেশৰ পাছতে যোৰহাটৰ বন সংমণ্ডল বিষয়াই মণ্টু হাজৰিকাক তাৎক্ষণিকভাৱে কাৰ্যকৰী হোৱাকৈ চাকৰিৰ পৰা নিলম্বন কৰে।

০০০০০

পশ্চিম শোণিতপুৰ বন সংমণ্ডলৰ উদ্যোগত চাৰিদুৱাৰ বনাঞ্চলিক কাৰ্যালয়ত আজি বন মহোৎসৱ পালন কৰা হয়। পৰিবেশ সংৰক্ষণ তথা মানুহ আৰু বনৰীয়া হাতীৰ সংঘাত নিৰ্মূলৰ লক্ষ্যৰে আয়োজিত এই কাৰ্যসূচীত বিধায়ক পদ্ম হাজৰিকা উপস্থিত থাকে। বিধায়কগৰাকীয়ে এই অনুষ্ঠানৰ সৈতে সংগতি ৰাখি মণিচাল নামৰ এবিধ বিশেষ ঔষধী গুণসম্পন্ন গছপুলি ৰোপণ কৰি কাৰ্যসূচীৰ শুভাৰম্ভ কৰে। অঞ্চলটোত বনৰীয়া হাতীৰ উপদ্ৰৱ ৰোধ আৰু জনসাধাৰণৰ সুৰক্ষা নিশ্চিত কৰিবলৈ নতুনকৈ গঠিত গজমিদ্ৰৰ ২৪ গৰাকী সদস্যক আজি বন বিভাগৰ তৰফৰ পৰা প্ৰয়োজনীয় সুৰক্ষা সামগ্ৰী বিতৰণ কৰা হয়। এই সামগ্ৰীসমূহে স্বেচ্ছাসেৱকসকলক জনসাধাৰণৰ নিৰাপত্তা সুনিশ্চিত কৰাৰ লগতে হাতী আৰু মানুহৰ সহায়স্থান গঢ়ি তোলাত সহায় কৰিব বুলি আশা কৰা হৈছে।

০০০০০

ৰাজ্যৰ কৃষি বিভাগে সমগ্ৰ ৰাজ্যতে ১ কোটি উচ্চ উৎপাদনক্ষম উদ্যানশস্যৰ পুলি বিতৰণৰ অভিলাসী লক্ষ্য স্থিৰ কৰিছে। কৃষিমন্ত্ৰী পিয়ুষ হাজৰিকাই আজি গুৱাহাটীৰ কাহিকুছিস্থিত অসম কৃষি বিশ্ববিদ্যালয়ৰ উদ্যান শস্য গৱেষণা কেন্দ্ৰত গছপুলি আৰু মাহজাতীয় শস্যৰ বীজ তথা ৰোপণ সামগ্ৰী বিতৰণ

কৰি এই বিষয়ে উল্লেখ কৰে। কাৰ্যসূচীত মন্ত্ৰীগৰাকীয়ে গৱেষণা কেন্দ্ৰৰ চৌহদত এটা নাৰিকলৰ পুলি ৰোপণ কৰে। তেওঁ কয় যে একেখিনি মাটিতে পৰিকল্পিতভাৱে সমান্তৰালকৈ নাৰিকল, জালুক, আনাৰস, ড্ৰেগন ফ্ৰুইট আদিৰ দৰে লাভজনক শস্যৰ মিশ্ৰিত খেতি কৰিলে কৃষক পৰিয়ালসমূহ অৰ্থনৈতিকভাৱে লাভান্বিত হ'ব। মন্ত্ৰীগৰাকীয়ে ৰাজ্যৰ যুৱ প্ৰজন্মক কম দৰমহাৰ সাধাৰণ চাকৰিৰ বাবে বহিঃৰাজ্যলৈ টাপলি মেলাৰ পৰিৱৰ্তে বাণিজ্যিক কৃষিক আকোৱালি লবলৈ আহ্বান জনায়। কম উৎপাদনৰ বাবে কেৰ্কেটুৱাৰ উপদ্ৰৱ বা মোবাইল টাৱাৰৰ বিকিৰণৰ দৰে অপ্ৰমাণিত কাৰণসমূহক জগৰীয়া কৰাৰ সলনি প্ৰতিটো সমস্যাৰ ব্যৱহাৰিক সমাধান বিচাৰি উলিয়াবলৈ তেওঁ আহ্বান জনায়। কৃষকৰ স্বাৰ্থ সুৰক্ষিত কৰাৰ বাবে চৰকাৰৰ সংকল্পৰ কথা দোহাৰি মন্ত্ৰীগৰাকীয়ে সৰ্বাধিক খুচুৰা মূলতকৈ অধিক দৰত সাৰ বিক্ৰী কৰা বিক্ৰেতাৰ বিৰুদ্ধে কঠোৰ ব্যৱস্থা লোৱা হ'ব বুলি সকিয়াই দিয়ে। এই বছৰ সঠিক সময়ত ধানৰ বীজ বিতৰণ কৰাৰ ফলত স্থানীয় কৃষকসকল উপকৃত হৈছে বুলি তেওঁ উল্লেখ কৰে। আজি অনুষ্ঠানটিত মন্ত্ৰীগৰাকীক এশ গৰাকী কৃষকৰ মাজত আনুষ্ঠানিকভাৱে ফলমূলৰ পুলি, মাটিমাহ আৰু মণ্ডমাহৰ বীজ তথা স্প্ৰে মেচিন বিতৰণ কৰে।

বাইট-পিযুষ

মন্ত্ৰীগৰাকীয়ে কৃষি বিশ্ববিদ্যালয়ৰ উদ্যোগত গ্ৰহণ কৰা এই পদক্ষেপে ৰাজ্যৰ কৃষকসকলৰ উৎপাদনশীলতা বৃদ্ধি কৰাৰ লগতে ৰাজ্যৰ কৃষি আৰু উদ্যান শস্য খণ্ডত অধিক শক্তিশালী কৰি তুলিব বুলি আশা প্ৰকাশ কৰে। তেওঁ কয় যে চৰকাৰে ৰাজ্যত নাৰিকলৰ উৎপাদন বৃদ্ধিৰ বাবে পদক্ষেপ গ্ৰহণ কৰিছে। এই সন্দৰ্ভত ইতিমধ্যে বিশেষজ্ঞসকলৰ সৈতে সবিশেষ আলোচনা কৰিছে। সংবাদ মাধ্যমৰ আগত শ্ৰীহাজৰিকাই কয়, যে প্ৰতিবছৰে ৰাজ্যত নাৰিকল, তামোল, নেমু আদিৰ এক কোটিকৈ পুলি কৃষকসকলৰ মাজত বিতৰণ কৰা হ'ব বুলি তেওঁ অৱগত কৰে। কমেও এগৰাকী ব্যক্তিক ১০ টাকৈ বিভিন্ন গছপুলি দিয়াৰ ব্যৱস্থা কৰা হ'ব বুলি অৱগত কৰে। ৰাজ্যত বৰ্তমান ২৪ লাখ ৫০ হাজাৰ পঞ্জীয়নকৃত কৃষকৰ ভিতৰত ১৮ লাখ ৬০ হাজাৰ প্ৰধানমন্ত্ৰী ফছল বীমা যোজনাৰ সুবিধা লাভ কৰিছে বুলি তেওঁ উল্লেখ কৰে।

০০০০০

গ্রামোন্নয়ন মন্ত্ৰালয়ে বিকশিত ভাৰত গ্ৰামীণ নিয়োগ নিশ্চিতকৰণ আঁচনি ভিবি জি ৰামজীৰ অধীনত অসমৰ বাবে প্ৰথম কিস্তি হিচাপে ৬৩০ কোটি ৯৬ লাখ টকা মুকলি কৰি দিছে। কেন্দ্ৰীয় গ্রামোন্নয়ন মন্ত্ৰী শিৱৰাজ সিং চৌহানে ভিডিঅ' কনফাৰেন্স ব্যৱস্থাবে আয়োজিত অনুষ্ঠানত আজি এই ধনবাশি মুকলি কৰি দিয়ে। মন্ত্ৰীগৰাকীয়ে আজি ৰাজ্যসমূহলৈ মুঠ ২৫ হাজাৰ কোটি টকাৰ সাহায্য মুকলি কৰে। মুখ্যমন্ত্ৰী ড০ হিমন্ত বিশ্ব শৰ্মাই সামাজিক মাধ্যমযোগে এই বিষয়ে সদৰি কৰি কয়, যে কেন্দ্ৰীয় চৰকাৰে অসমৰ উন্নয়নক সদায়ে প্ৰাধান্য দি আহিছে। এই আৱণ্টনে অসমৰ গ্ৰাম্য কৰ্ম শক্তিক উৎসাহ দিয়াৰ লগতে গ্ৰাম্য পথ সংযোগ অধিক শক্তিশালী কৰি অৰ্থনৈতিক সুযোগ আৰু সৰ্বাঙ্গিক বিকাশ নিশ্চিত কৰিব বুলি তেওঁ কয়। মুখ্যমন্ত্ৰীয়ে অসমবাসীৰ হৈ কেন্দ্ৰীয় মন্ত্ৰী শ্ৰীচৌহান আৰু কেন্দ্ৰীয় চৰকাৰক ধন্যবাদ জ্ঞাপন কৰে।

পঞ্চায়ত আৰু গ্রামোন্নয়ন মন্ত্ৰী অতুল বৰাই কেন্দ্ৰীয় মন্ত্ৰীগৰাকীৰ অধ্যক্ষতাত ভিডিঅ' কনফাৰেন্স ব্যৱস্থাবে অনুষ্ঠিত বৈঠকত অংশগ্ৰহণ কৰি এই আঁচনিৰ অসমৰ গ্ৰামাঞ্চলৰ উন্নয়নৰ নতুন অধ্যায়ৰ সূচনা কৰিব বুলি আশা প্ৰকাশ কৰে।

উল্লেখযোগ্য যে ভিবি জি ৰামজী আইনৰ অধীনত পৰৱৰ্তী ৫ বছৰত ২ লাখ ৮৬ হাজাৰ পঞ্চায়তত ৭ লাখ ৫০ হাজাৰ কোটি টকা বিনিয়োগ কৰা হ'ব বুলি কেন্দ্ৰীয় মন্ত্ৰী শ্ৰীচৌহানে প্ৰকাশ কৰিছে।

00000

হাইলাকান্দি জিলাৰ আৰক্ষীয়ে বিগত ২৪ ঘণ্টাত পৃথকে পৃথকে চলোৱা দুটা অভিযানত ৮ কোটি টকা মূল্যৰ নিচাজাতীয় সামগ্ৰী জব্দ কৰিবলৈ সমৰ্থ হৈছে। মিজোৰামৰ আইজলৰ পৰা পাথাৰকান্দি অভিমুখে আহি থকা এখন বাহনত অভিযান চলাই আৰক্ষীয়ে ৬ কোটি ৫০ লাখ টকা মূল্য নিচাজাতীয় টেবলেট জব্দ কৰে। ইয়াৰ লগতে আৰক্ষীয়ে মহম্মদ ইয়াহিয়া নামৰ এজন সৰবৰাহকাৰীকো আটক কৰে। হাইলাকান্দি সদৰ থানাৰ অন্তৰ্গত লাখীনগৰ বাইপাছ অঞ্চলত অভিযান চলাই আৰক্ষীয়ে এজন সৰবৰাহকাৰীক গ্ৰেপ্তাৰ কৰাৰ লগতে ১ কোটি ৫০ লাখ টকা মূল্যৰ নিচাজাতীয় দ্ৰব্য জব্দ কৰে।

00000

:: সমাপ্ত ::